

HATO U JISU U PHER NA NGI?

David Clayton



ban jied ban aiti. Lada ngi lah ban ngeit bad ban aiti kumba U Jisu U la leh, ngin lah ban im thik kumba ma U U lah im. Ka mat bakongsan ha kane ka long kaei kaba ngi wanrah ha ka jingialeh, ka bynta bakongsan tam ka long ka jingngeit bad ka jingaiti jong ngi, hynrei kumno re kumno ka i kumba ka jinglah jong ngi ki briew ka long ka bynta ba kongsan na kiba kongsan tam eh. Da kine, baroh kiei kiei ki long kiba lah lut. Kito kiba ngeit ia kane kim ju ban jur halor ka jingdonkam ban kha pat, baroh ka kdew beit tang sha ka jingpyrshang u briew. Nga la ju ngeit ia kane, hynrei kane ka la ju long mynba ngam pat sngewthuh ka mut aïu ba U Khrist U long ka hok jong nga.

Don artylli ki jingsngewthuh hapteng jong ngi shaphang kaei kaba U Blei U la lah ban leh da kaba phah ia U Jisu ban long Uwei na ngi.

TANG KUM UNO UNO U BRIEW

1. Ka jingsngewthuh banyngkong ka long ba U Jisu U long tang kum uwei pat u briew, U bym pher na kiwei pat ki briew, Uba la lah ban im ia ka jingim bajanai da ka jingngeit bad da ka jingaiti lut ha U Blei. U Blei U la im ia la ka jingim jong U, hynrei ka bynta jong U Jisu ka long ba Un shaniah bad ban aiti. Halor kane ka jingsngewthuh, ka phang bakongsan ka long hato ngi lah ne em ban don jingngeit bad

U BRIEW BA KYNJA BLEI

2. Ka jingsngewthuh baar pat ka long ba U Jisu U long u briew uba don ia ka jingmut jingpyrkhat bakynja Blei, ne ka mynsiem. Ha ka jinghiarpateng na ka doh, U long briew, lem bad baroh ki jingtlot jong u briew, hynrei ha ka bynta ba shapoh pat, kata ha ka jinglong bakynja mynsiem, U long U Khun U Blei Uba la don naduh kulong kumah bad Uba la wan na bneng.

Content

<i>U Jisu U Pher Na Ng?</i>	1
<i>Ka Jingiashem ha ka Lockdown:</i>	9
<i>Ka Jingphla</i>	
<i>Ka Jingiohi na ka Mynnor</i>	12

Watla U la ieh noh ïa la ki jingkyndaw bad ki bor shadien, U khlem shym la ieh noh ïa la ka jinglong shadien, U dang ïai long hi U Khun U Blei. Hynrei ka jingkylli ka long, ha kano ka dur U dang ïai long U Khun U Blei? U dang ïai long hi U Khun U Blei namar U dang ïai bat sah ïa ka jinglong ba kongsan kaba pyniapher ïa ka jinglong Blei na baroh ki jingthaw; kata ka jinglong ka long ba U long Uba **bha** ha lade hi. Ka jinglong jong U ka long kaba bha, ym namar ba U Blei U im ha U, hynrei ka jinglong jong U ka long kaba bha namar ba ma U hi U long U Blei ha ka jinglong tynrai ka jong U!

KA JINGBHA BA LA PAN KYLLIANG?

Lehse, ka lah ban long ba don artylli ki tyllong jong ka jingbha ba don hapoh U Jisu. Ka lad kaba nyngkong ka lah ban long ba kane ka jingbha ka dei kaba la shim kylliang, kaba la thep ha U lyngba ka jingshong sah jong U Mynsiem Bakhuid hapoh jong U. Ha kiwei pat ki kyntien, U Jisu Um long Uba bha ha lade hi, hynrei ka jingbha ka paw ha U namar ba U Blei (U Kpa) U la pynpaw shynna ïa lade lyngba jong U. Khlem kane ka jingdon jong U Kpa ha U, U Jisu Un ym jin da la long Uba bha, hynrei Un jin da la long Uba ïaimut brai bad Uba sniew kumba long lang kiwei de ki briew.

KA JINGBHA HA LADE HI?

Ka lad kaba ar ka lah ban dei ba U Jisu U long Uba bha da lade bad na lade hi, kumba U Blei Uba U Kpa ruh U long, namar ba U long U Khun **ba la kha** na U Blei. U la ïoh pateng ïa ka jinglong U Blei kaba long ka jingbha ba janai bad ba sngur (ka jingieit kabym wad ïa ka jingmyntoi ïa ka lade). Watla U long

shisha U briew, ha ka doh ka snam U long thik kum ki briew baroh, Uba mad ïa kijuh ki jingduna jong ka jinghiar pateng kaba ngi baroh ngi ïa mad, hynrei ka jingmut jingpyrkat jong U ne ka mynsiem jong U kam shym long kajuh kum ka jong ngi. Hoodid, ka long kaba la shah teh da ki jingduna jong ki bor briew kum ba ma ngi ruh, hynrei ka long kaba kham kysai ban ïa ka mynsiem jong ngi ha ka **jinglong babha**. U Jisu Um ju ishi ïano ïano ruh, U Jisu Um ju kwah ba ka jingsniew kan hap ha kiwei, U Jisu Um ju don ki jingthmu ban myntoi ïa lade shimet, hynrei nangno ka wan kane? Hato U dei da Uwei pat (U Blei U Kpa) Uba leh ieit lyngba jong U, ne hato U dei U Jisu hi na lade Uba ieit ïa ki briew na ka daw ba da U don ïa ka jinglong ban leh ieit? Ka jubab ka long kaba kongsan bha bad to shah ba nang batai balei ba ka long kumne.

KA NUKSA NE U NONGMIH BUJLI?

Kito kiba ong ba U Jisu Um long Uba bha da lade ha lade hi, kin ïai ong beit ba U Jisu U la wan ban long **ka nuksa** na ka bynta jong ngi. U Jisu U la hap ban wan im ïa ka jingim jong ngi, ïa kynduh ïa ki jingpynshoi jong ngi, jop ïa ka pop – baroh ha ka juh ka lynti bad ka rukom kaba ngi ngi ïamad. Ka jingsngewthuh ka long ba lada U khlem shym la long thik kum ma ngi bad U khlem shym la jop kumba ngi jop, te Um lah ban long ka nuksa jong ngi, bad kan ym long kaba lah ïa ngi ruh ban jop kumba ma U U la jop. Kane ka jingsngewthuh ka long ba U la hap ban wan ban pyni ba u briew u lah ban sumar ïa ka hukum U Blei, te namar kata, U la hap ban pynpaw ïa kane kum uwei na ngi uba don hapoh ki juh ki jinglong jingman bad ki jingiashem kum ma ngi hi. Kane ka dei ka jingsngewthuh ba bakla bad ka don ha ka tyllong jong ar

tylli ki jingsngewthuh baiapher bak-ly-bak iwei na iwei pat shaphang ka jingpynim, kawei kaba kyntiew ia ka hukum bad kaba pynleh jingmut ha u briew, bad kawei pat kaba pynleh jingmut ha U Khrist, ka jingngeit bad ka jingkha pat.

U NONGMIH BUJLI

Kito kiba ong ba U Jisu U long Uba bha ha lade hi (kaba nga ruh nga ngeit), ki sngewthuh ba U khlem shym la wan ban long ka nuksa na ka bynta jong ngi ban pyni kumno ban jop ia ka pop. Kane kam shym long ka misshon jong U namar ym don uwei ruh u briew uba im, ne uba lah ju im ruh uba lah ban im ia ka jingim ba U Jisu U im. Dei tang ma U Uba long Uta u briew Uba lah ju im bad uban iai im Ubym don kano kano ka jingthoh bria ha ka jinglong babha, ha Uba U Soitan um lah ban shem wat tang khyndiat ruh ka sabut ba U la hap hapoh ki rukom long jong U Soitan. U Jisu U khlem shym la wan ban kdew ia ngi ia ka lynti, U la wan ban **long ka lynti!** Um dei **ka nuksa** shaphang kumno ban jop ia ka pop, ma U hi U long kata **ka jingjop jong ngi halor ka pop!** Ha kiwei pat ki kyntien, Um ong, “ha khmih, peit kumno ba nga la iaid, mynta bud ha ki dienjat jong Nga.” Em, em, em. Pynban U ong, “jam ha ki sangkti jong Nga bad Ngan sa ialam ia phi. Ngan im ha ka jaka jong phi.” Ngim pyrthuh ia ki nuksa jong U Khrist, pynban ngi shah ba U Khrist Un im biang bad Uta Uba la im janai ha kawei ka por, Un leh biang ia kata ha ngi. Kam dei ka jingim ban pyrthuh, hynrei ka jingim ba la mih bujli!

Ngam ong ba ka nuksa U Jisu kam shym long kaba bha ban ialeh ban pyrthuh. Ka jingim jong U ka long kaba janai bad ka long ruh ka thong kaba kysai eh ban kot. Hynrei, ka dang don bun ki jingmut ha ka

jingsngewthuh ba U Jisu U long ka nuksa jong nga bad ba ka dei ia nga ban long kum ma U. Bun na kita kiba ong ba U Jisu U long ka nuksa jong ngi, ki kyntu ba U Jisu U long thik kum ma ngi hi, khlem duna ne tam ha kano kano ka liang. Kine ki long ki briew kiba ngeit ba ka thong kaba khraw tam eh ka long ban sumar ia ka hukum. Ki ong ba U Jisu U la wan ban pynpaw ba ka long kaba lah ban sumar khuid ia ka hukum. Ka jingim jong U ka ong, “Nga la lah ban leh kumta phi ruh phi lah ban leh.” Ha kiwei pat ki kyntien, ka jingim U Jisu ka long ka thong na ka bynta jong ngi kaba ong, “Lada phi pyrthuh bud ia Nga, phi lah ban leh thik ia kaei kaba Nga lah leh, te balei ba phi phim lah ban leh?” Kane ka jingsngewthuh ka pynpaw ia U Jisu kum “u nongkdew lynti”, hynrei ym kata ka lynti. Ka pynlong ia U Jisu ka lynti sha kaba kut, hynrei ym ka jingkut hi. Hato ka jingim bajop ka dei shaphang ka jingpyrthuh bud ia U Khrist, ne ka dei shaphang ka jingpdian ia U Khrist bad ka jingshah ia U ban im lyngba jong ngi katba ngi aiti ia lade ha U na kawei ka khyllipmat sha kawei pat?

KA JINGLONG BRIEW BATHYMMAI

Ka long kaba shisha ba U Jisu U la hap ban wan kum u briew, hapoh ki jinglong jingman ba ban ia u briew ba la hap. U la hap ban shim ia ka jingtim ha lade hi halor u diengphna, hynrei hato ka long mo tang ka nuksa? Hato U la leh ia kine khnang ba Un phah ia ngi ban pyrthuh ia U? Kane ka dei ka jingsngewthuh kaba lam sha ka jingsynshar da ka hukum. Em, U la leh ia kine kiei kiei khnang ba U lah ban shim ia ka jinglong briew barim ha lade bad shim ia ka ha ka diengphna sha ka jingiap. Ha ka jingkhiepat, la pynkhiepat ia U kum U Adam baar, U Khlieh jong ka jaitbynriew bathymmai ha kaba ka

jingtim la pynduh pyndam lut bad kaba don ïa baroh ki jinglong kiba U la thep ha kata ka jingim mynba U la wan long briew. Dei kane kaba ngi **ïoh pateng** ynda haba ngi la kha pat ha U Khrist. Ka dei kaei kaba ngi ïoh pateng, ym kaei kaba ngi **pyrthuh**! U Jisu U la hap ban long kum ma ngi, khnang ba U lah ban pynlong ïa kane ka jingshisha bathymmai na ka bynta jong ngi, ym khnang ba ngi lah ban pyrthuh ïa U.

KA JINGIET LA PYNPAW

Nalor kane, to ïa ngin ïapyrkhat khyndiat shaphang kane ka jingshisha: Lada U Blei U la dei Uta Uba im ïa ka jingim U Jisu, te kumno ka lah ban long kaba shisha ba ka jingieit U Blei la pynpaw shynna ha U Jisu? Lada U Jisu U long tang ka khiew ba la aiti bad ba la pyndonkam da U Blei, te ha u diengphna mynba U Jisu U la ïap na ka bynta jong ngi, hato ka long ba U Jisu U la jied ban ïaid lyngba kane namar ba ka jingieit jong U ïa ngi ka long kaba khraw haduh katta katta, ne ka dei namar ba u la jied ban leh ïa kane bad ban ïai shah bad ka namar ba ka long ka mon jong U Kpa? Hato ka diengphna ka long ka jingpynpaw ïa ka jingieit U Jisu na ka bynta u briew, ne ka long ka jingkohnguh ka jong U ïa la U Kpa, ne baroh ar?

KA JINGIET U BLEI NE KA JINGLONG BLEI?

Bun ha ka kynhun ba ngeit ïa ka jingshisha shaphang U Blei ki noh ban pynleh jingmut ha ka jingai sngewbha jong U Jisu kum kata ka jingpynpaw ïa ka jingieit U Blei, bad nga long uwei na kita. Hynrei ki don sa kiwei de ki bynta bad ki rukom ïohi ïa kane ka jingpynpaw ïa ka jingieit kaba ngi donkam ban wad. Kam shym dei tang ki ka jingsngew ieit jong U Blei ba la donkam ban pynpaw pyrthei, hynrei ka dei ka jinglong tynrai hi kaba pyni ba U Blei U long Uba kumno shisha.

Ïa U Blei lah ban pynpaw ha ki briew ïa ka jinglong bashisha jong U tang lada U wan hiar ha ka kyrdan ka jong ngi hi, ban long uwei na ngi bad ban im ïa ka jingim jong U ha ka kyrdan jong ngi, khlem kano kano ka jingleh mynleh ne ka jingleh thok, hapoh ki jinglong jingman bym lah ban pynïaid katkum ka mon jong U. Ngï baroh ngi tip ba U Blei Um lah lano lano ruh ban long briew. U lah ban shim ïa ka dur u briew hynrei Um lah ban long shisha u briew. Kan long tang ka jinglehmynleh, ka jingak drama. Un ïai long hi U Blei Bakhliehtam eh, ha ka dur kaba U shu phong nalor. Hynrei U KHUN U Blei U lah ban long briew! Ki bor, ka burom, ka jingtip, ki jingkynmaw bad kiwei kiwei de lah ban shim noh na U bad U lah ban shah buh ha ki khep ha kiba U lah ban pynpaw ïa U Blei ha ka kyrdan jong u briew, namar ka jinglong jong U ka dei ka **dur ka jinglong tynrai jong U Kpa**. Wat lada U wan long briew, ka jinglong Blei kaba shapoh kan ïai long kaba sngur bad kaba khuid, kabym khwan ïa ka lade da lei lei ruh. Namar kata, ha kane ka rukom, watla U long u briew, hynrei ka burom U Blei – ka jingieit U Blei kabym khwan da lei lei ruh, ka jingisynei U Blei bad ka jingsngewlem ba jai jai kan tyngshaiñ lyngba jong U ha ka kyrdan jong u briew.

KA JINGBHA JONG U HI

Kane ka long ka mat ba kongsan. Lada U Jisu Um shym la pynpaw ïa la ka jinglong babha bakynja Blei, te Um shym la pynpaw shisha ïa kaei kaba U Blei U long. U shu pynpaw tang ïa kaei kaba U Blei U lah ban pynpaw lyngba uno uno u briew. Ha ka jingshisha, ka lah ban long kaba lah ba ka dei tang ka jingleh mynleh jong U Blei, da kaba pyndonkam ïa ka met briew. Ka jingshisha baratbah ba pynpaw ba U Jisu U long babha ha lade hi, ka dei ka Kalbari. Ha Kalbari, U Blei U la ieh

noh ïa U Jisu, U la ieh noh ïa U marwei. Balei ba U Jisu U ïai long babha bad u ïai jied ïa ka jingbha? Ym don uwei ruh u jingthaw uba lah ban long uba bha, ne ban jied ïa kaei kaei kaba long kaba bha shisha khlem ka jingpynkhih u mynsiem U Blei. Hynrei U Jisu U khlem shym la don ïa kata halor u diengphna. Lada ka dei ïa ngi ban ngeit ïa ki kyntien jong Jisu hi, U Blei U la ieh noh ïa U ha ka diengphna bad U lah shah ieh shisyndon ban bah ïa ka pop jong ka pyrthei, ban shim ïa ka jingtim ha lade hi. Te balei pat ba U dang ïai jied ïa ka jingbha? Kumno ba ka la long kaba lah ïa U ban leh ïa kane haba U la shah pyniakhlad na U Blei? Ka jubab ka long ba U la lah ban leh namar ba U long Uba bha na lade bad ha lade hi namar ha ka jinglong tynrai jong U, U long U Blei!

Ha kiwei pat ki kyntien, ka jinglong bashisha la paw shynna ha Kalbari. U Jisu U la pynpaw ba ha ka jinglong tynrai hi, ka jinglong Blei kam long kaba khwan bad ka kham pyrkhat ïa ka bha ka miat jong kiwei ban ïa lade. U Jisu U pynpaw shynna ïa kane ba ka don ka jingiapher baratbah hapdeng ka jinglong Blei bad u jingthaw. Ka jingbha kam dei shaphang katno ngi tip, ne kaei ba ngi jied ban leh. Ka jingbha ka dei kaei kaei kaba shong kynrong tylli tyllong tang ha ka jinglong Blei. U Jisu U khlem shym la pynksan tang ïa U Blei U Kpa kum U Blei, U pynksan ruh ïa ka jinglong U Blei, ka jinglong tynrai ka jinglong Blei khnang ban pynshai kdar ba balei kam long kaba lah ïa uno uno u jingthaw ban shim bynta lem ha ki jingsylla U Blei (kumba U Lusifer U la kwah ban leh). Tang uba don ïa ka jinglong Blei u lah ban long uba bha shisha. Ka jingiapher hapdeng U Blei bad u jingthaw kam dei ka jingiapher ha ka jingtip, ka dei ka jingiapher ha ka jinglong tynrai. Baroh na ngi, ngi lah ban

ngan san ha ka jingtip, hynrei ngim lah ban pynkylla ïa ki jinglong jong ngi. Ym don uwei ruh na ngi uba lah ban pynlong ïa lade uba bha ha lade hi namar kane ka long ka jinglong **tang** jong ka jinglong Blei hi. (Markos 10:18)

BA LA PYNSHOI SYRIEM ïA NGI

La ju kylli bunsien ïa ka jingkylli, “hynrei hato ym shym la pynshoi ïa U Jisu ha kiei kiei baroh syriem ïa ngi? Kumno kane ka lah ban long kaba lah lada U long Uba kynja Blei ha ka mynsiem jong U? Kumno ka lah ban long ba ïa U la shah pynshoi syriem ïa nga lada Um khlem shym la long kum ma nga khlem da don ïa ki jingthrang bad ki jingtlot kiba nga don? Hato ki jingpynshoi U Jisu ki long tang ki jingleh mynleh?

Nynkong nyngshap, ngi dei ban sngewthuh ba U Jisu U khlem shym la shah pynshoi ha man la ki mat kumba ïa ngi la shah pynshoi. U Jisu U khlem shym la shah pynshoi ban dih drugs, ban long uban kwah ïa ka jingshongkha para shynrang, ban pynïap ïano ïano. Da kumno kumno ruh, nga shimet hi ngam lah ban ngeit ba Un long kumne. Ym lah ban pynshoi ïa nga da kine kiei kiei bad ki don kiei kiei kiba kum ka jingkwah ban shong kha bad u para shynrang kan ym long lano lano ruh ka jingpynshoi ïa nga. Ka jinglong jong nga hi ka kynran dien na kane kaei kaei. Nga ngeit ba ka long kumjuh bad U Jisu ha kiba bun ki jingpynshoi. Te ka mat ka long, haba ka Baibl ka ong ba ïa U la shah pynshoi “ha kiei kiei baroh,” ka dei ban mut ba U la shah pynshoi kumba ïa ngi la shah pynshoi ha ka nongrim, ym ha man la ki mat. Ka jinglong tynrai kaba don sha lyndet jong kawei pa kawei ka jingpynshoi la kren shai da U ïoannis haba U ong,

Naba baroh kaba ha kata ka pyrtnei, ka jingkwah brai jong ka doh, bad ka jingkwah brai jong ki khmat, bad ka jingsarong thala shaphang ka jingim, kam long na U Kpa, hynrei na kata ka pyrtnei ka long. (1 Ioannis 2:16)

LAI KI NONGRIM

Ha kiwei pat ki kyntien, don lai tylli ki nogrim kiba kongsan ha kiba ka pop ka hap bad ha kaba U Jisu U la shah pynshoi ha kine lai tylli ki nogrim, kumba ia ngi. Haba ngi peit ia ki jingpynshoi jong U ha ka ri khlaw, ka long kaba shai ba ki hap hapoh kine ki nogrim.

1. Ka jingkwah brai jong ka doh – ka jingpyshoi ban pynkylla kpu ia ki maw ha ka por jong ka jingthngan ba shyrkhei bha.
2. Ka jingkwah brai jong ki khmat – ka jingpyshoi ban ioh kynti ia baroh ki hima ka pyrtnei
3. Ka jingsarong thala ka jingim – ka jingpynshoi ban pyni U dei Uei da kaba pynpaw thala ia ka bor.

Peit ia kitei ki jingpynshoi. Ki i kumba ki long kibym da don bor ha ki. Nga la ju pyrkhath ba kito ki long kiei kiei kibym lah long kum ki jingpynshoi ia nga lada la pynpaw ia ki ha nga mar khmat. Uwei u lah ban pyrkhath, hangno don ka bor ha kito ki jingpynshoi? Hynrei lada ngi puson halor ka jinglong bashisha jong ka pop, ka long kaba kham suk ban sngewthuh. Kane ka long ka lynti ban sngewthuh kumno U Jisu U la shah pynshoi.

KA NONGRIM TYNRAI

Ka tyllong jong ka pop ha ka jinglong tynrai, ka dei **ka jingim ba synshar da ka lade**, ka jingim kaba im shabar U

Blei. U Soitan Um jin da la don jingkyrmen ia ka jingjop ia U Jisu da kaba pyrshang ban pynlong ia U ban leh ia ki kam ijli jong ka jinglehpalat ia kiba ngi kloi ban shah pynngop ha ki. Um lah ban pynlong ia U ban klim, ban tuh, ban thok, ban kren bein Blei bad kumta ter. Hynrei lada u lah pat ban pynlong ia U ban shah pynngop halor **ka nogrim** jong ka pop, ka jingmih kan jin da la long kumjuh. U Jisu U la shah pynshoi ban ryngkang halor ka nogrim jong ka jingsynshar da lade ia lade bad ha kane ka rukom, U la shah pynshoi ha man la ki mat kumba ia ngi ruh. Kane ka long ka nogrim bakongsan tam eh kaba don sha lyndet jong ki pop baroh. Ngil leh pop (kam pher ha kano ka rukom ba ka pynpaw ia lade) namar ba ngi pyniaid ia la ki jong ki jingim! Kam don da kawei pat ka daw bad kam don da kawei pat ka jingbatai ba balei ki Khristan ba la kha pat ki dang ia hap hi ha ka pop.

Ki jingpynshoi U Jisu ki long kiba kham burieh bad kiba kham kyllaiin, hynrei ha ka nogrim pat, ki long thik kumjuh kum ki jong ngi. Ki long kiba la pynleh jingmut ban pynlong ia U Jisu ban leh ia kiei kiei shabar U Blei, halor ka nogrim jong ka jingkwah jong U hi. Ka jingsynshar da lade ia lade ka long ka rukom jong ka hima U Soitan. Ban im hapoh ka jingpyniaid jong U Mynsiem Bakhuid jong U Blei ka long ka rukom jong ka hima U Blei.

KA JINGLONG TYNRAI NE KA JINGLONG

Ka jingkylli lah ban ong, balei ba ki Khristan ki dang ia hap ha ka pop, watla ia ki la kha pat? Hato kane kam pynpaw ia ka jingshisha ba ka bynta bakongsan tam eh ka long ka jingpyrshang jong ngi ki briew, ka jingpyntreikam ia ka mon ka jong ngi, ban ia ka jinglong tynrai

bathymmai kaba ngi ïoh pdiang? Hynrei ki don katto katne ki bynta kiba don kti, kiba ngi donkam ban sngewthuh.

Ynda haba u briew u la kha pat, u ïoh pdiang ïa ka **jinglong tynrai** kaba thymmai, ym ka **jinglong** bathymmai. Ngï ïoh pateng ïa ka jinglong tynrai, ngï ïoh ïa ka mynba la kha ïa ngi, hynrei ka jinglong pat ka wan ne la saiñ dur ïa ka ha ki jingïaleh jong ka jingim. ïa ngi la pynim halor ka nongrim jong ka jinglong tynrai kaba ngi don, kata kaba ngi ïoh pdiang na U Jisu, hynrei ngi ai burom ïa U Blei ha kane ka pyrthei lyngba ka jinglong ba ngi pynpaw. Ka don ka pud ha kaba ka nongrim jong ka jingpynim ka ïapher na ka nongrim ha kaba nga pynpaw ïa ka burom U Blei ha ka pyrthei.

Nga long u briew, kane ka dei ka jinglong tynrai jong nga bad nga leh ïa ki jingleh jong u briew khlem da shah hikai. Hynrei ngi tip ba baroh ki briew ki leh ïa kiei kiei kibym ïahap bad ka jinglong briew lada ïa ki la shah pynshoi thikna. Kan jin da la long kaba kham sohsat lada ka don sa kawei pat ka jinglong tynrai kaba don kti ban tan ïa ngi sha kawei pat ka jinglong. Ka mat kaba nga kwah ban ong ka long ba watla ngi don ka jinglong tynrai bathymmai bad ki rukom leh ki jong ngi ki kylla, ngi dang ïai donkam hi ban pyntrei kam pat ïa ka bor ban jied bad ban atiti hapdeng ka jingtipbriew, ban pyndem, ban pyntrei kam ïa ka jingngeit ban aiti ha U Khrist ban pynïaid ïa ka jingim jong ngi. Ngï don ïa ka jinglong tynrai kaba thymmai, hynrei ngi dang ïai ïaid hi da ka jingngeit. Ha kiwei pat ki kyntien, ngi don ïa ki jingnoh, ki jingthrang bad ka jinglah ruh ban leh ïa kaei kaba dei bad babha, hynrei lada ïa kane ym shym la teh song lang bad ka jingngeit, ka jingmlïen jong ngi ban shaniah ha lade bad ban shim ïa ka lynti

ba kham shngaiñ, ne ba kham sngewtynnad kan leh pyrshah ïa ki jingkwah jong ka jinglong bathymmai bad kan tan ïa ngi sha ka lynti jong ka jingsynshar da lade.

KA JINGKHA BATHYMMAI

Kawei ka jingeh ka long ba ngi ngim pat shym la sngewthuh ïa ka jinglong tynrai bashisha jong u briew, lymne ïa ka jinglong tynrai jong ka jingkylla kaba treikam ynda haba u briew u kha pat. Ka Baibl ka ong,

“Kumta lada uno uno ruh U long ha U Khrist, u long u jingthaw bathymmai; kiei kiei kiba rim ki la duh noh, ha khmih kiei kiei baroh ki la jia long kiba thymmai.” (1 Kor 5:17)

Ka long kaba shai kdar bha ba kane kam long kaba shisha ha ka rukom kaba pura. Ka jingkha pat kam dei ka jingkha pat ha ka jingmut jingpyrkhat batipbriew, ki jingkynmaw bad ka nongrim pyrkhat. Kiei kiei baroh kiba ngi la lah ban tip, ki jingkynmaw jong ngi bad ki jingmlïen ba ngi la pynmlïen ïa lade ki dang ïai don sah ha ka jabieng jong ngi, wat hadien ba ïa ngi la pynkylla bad la kha biang na U Mynsiem U Khrist. Hynrei, kaei kaba ka Baibl ka hikai ka long ba U Trai Jisu U la wan ban im ha ki **mynsiem** jong ngi (2Tim. 4:22). Ka dei ka jingkha pat jong ka mynsiem, ym ka jingkha pat jong ka jingmut jingpyrkat batipbriew. Ka dei ha ka bynta bashapoh jong u briew ba ki jingthmu bad ki jingkwah la pynthymmai lut, hynrei ka jingmut jingpyrkhat jong ngi pat ka dang ïai shah pynïaid da ki jingkynmaw bad ki jingmlïen bad ki jingitp ba ngi la lah ban lum lyngba ka jingim jong ngi hi baroh kawei. Te, ha kawei ka liang ngi don ïa ki jingthrang jong ka jinglong tynrai bathymmai kaba pynkhih ïa ngi ban leh ïa kaei kaba bha,

katba ha kawei ka liang pat, ngi don ia ka nongrim pyrkhath kaba lam ia ngi sha ki jingmlen kiba ngi la mlien baroh shi jingim. Dei hangne ba ka bor jong ka jingjied ka dang don bynta. Dei hangne ba ka jingiaaid bad U Jisu, ban iaineh ha U da ka jingtip briew, ka ktah ia ki jingjied ba ngi jied.

KI MYNSIEM, YM KA NONGRIM PYRKHAT

Hynrei hangne ka don kawei ka mat kaba kongsan; ki mynsiem jong ngi la pynthymmai, na shapoh, kiei kiei baroh ki long thymmai lut. Kane ka jingkylla kaba napoh ka paw shynna ha ki kam jong ngi bapaw shabar katba ngi dang iai nang ban "iaid da U Mynsiem," katba ngi "iaid da ka jingngeit, ym da ka jingiohi." Katba ngim "shaniah ha la ka jong ka jingshemphang," bad ngi nang ban leh ia kiei kiei na ka mynsiem, bad ym na ka nongrim jingpyrkhat. Dei hangne ba ka jingsan ka jia ha ka jingiashem jong ngi. Te ngi don ia ka jinglong ba markhong pong ba ia ngi la pynkylla, ki jingthaw bathymmai, hynrei ngi dang iai san bad kylla. Ka jubab ia kane ka jinglong ba i kumba iapyrshah kawei ia kawei pat ka don ha ka jingshisha ba ia ngi la pynlong da ka met bad ka mynsiem. Ka jingmut jingpyrkat bakyndit bynriew ka iai bteng ban san ha ka jingtip bad ban shah pynthymmai. Ngim lah ban bret noh ia ka jingtip kaba don ha ka. Baroh shi jingim jong ngi ka mynsiem kan iai bteng ban san bad ban kylla bad ban shah saiñ dur. Hynrei ha kawei pat ka liang, ka mynsiem ka la kylla pura ynda haba ngi la kha pat.

Ka jingsngewtynnad ka long ba ngi don ia ka jingskhem ba ngi long kiba la shah pynim ym namar ba ka jinglong jong ngi ka long kaba janai. Lada ka long kumta, ngam tharai ba yn don uwei ruh uban lait

im. Em, ngi lait im namar ka jingim jong U Khrist ka la long kawei bad ka jingim jong ngi, ka mynsiem lem bad ka mynsiem khnang ba u symbai jong U u don hapoh jong ngi. Kane ka long ka nongrim jong ka jingpynim jong ngi, ym kaei kaba ngi nang ne kumno ngi long, hynrei u symbai ha ngi.

YM KA BOR BYM LAH BAN IOH

U Jisu U khlem shym la pyntreikam ia kano kano ka bor ba ngim lah ban ioh ha ka jingiakhun jong ngi bad ka pop. Kumno ba ngi lah ban pyniasuk ia kane bad ka jingshisha ba U Jisu U long Uba pher bak-ly-bak ha ka mynsiem jong U ban ia uno uno ruh u briew? Baroh kane ka dei ban long kaba shisha naba U Jisu hi U dei Uta Uba im ia la ka jingim hapoh jong ngi. Da shisha, kiei kiei baroh kiba U la leh mynba U dang long ha ka doh U lah ruh ban leh biang sa shisien pat ha ka doh jong ngi ynda haba ngi la aiti lut ha U! Hynrei ka mat pat ka long ba, dei ma U Uba im, dei ma U Uba leh ia kata, ym dei ma ngi ba leh ia kata da kaba pyrthuh bud ia U. Lada phi kwah ban tip balei ba ka i ba ym don mano mano ba im ia ka jingim U Khrist, te ngim donkam ban iai jurip shuh shuh hadien ba ngi la sngewthuh ia kane ka jingshisha. Ngim long kiba duna eh, ngi kren tangba ngim im, namar ba dei ma ngi ba pyrthuh ia U Khrist, ym dei ba U Khrist U im. Ngim don ia ka jingiaidei bad ki rukom im jong U Khrist, bad ka jingim akor U Khrist, bad ka jinghikai U Khrist, hynrei U Khrist hi Um ioh ka lad ban im.

[Ia kane ka artikl la sot na ka *Open Face* newsletter, Kyllalyngkot 2018, ka jingpynmih 115 bad la shon halor ka jingsngewthuh ba ngi la ioh ia ka jingbit na U David Clayton jong ka *Open Face Fellowship*, Manchester, Jamaica, W.I.]

KA JINGĬASHEM HA KA LOCKDOWN: KA JINGPHLA

Mebaaahun Blah



Ki por ba ngi im mynta ki long shishah kiba kongsan. Ka Baibl ka la iathuhlypa la bun spah snem mynshuwa ba kan poi ka por ba ka pyrthei kan long kumne kumba ka long mynta. Haba kren shaphang ka por jong ki sngi khadduh, U Khrist U ong ha Mathios 24:7, “... kin long ki nemsniew bad ki jingĭapthem ruh, bad ki jingkhynñiuh jumai ha shibun ki jaka.” Ha ka jingsdang jong kane kaba la tip kyrteng kum ka Coronavirus, ki dohnud briew ki da ia iapler shisha da kaba sheptieng (Lukas 21:26). Ka jinglong ban shah set ha la ki iing ki sem, ka jingbym lah ban leit ban wan katba sngewbit, ka jingsheptieng ia ka jingpang, ka jingbymthikna ia ka jingbiang ka bam ka dih, ka jingbymthikna ha ka liang ka ioh ka kot, ka jingduh kamai kajih, ka jingban khia ka kam ka jam bad ka jingbun kam ha ka liang jong ka pule puthi ne ha ka rukom pynbeit ia ki prokram jong ki skul ka la pynmih ia ka jingpisa mynsiem, ka jingtieng, ka jingsngewdiaw. Ka jingktah ha ka jingmut jingpyrkhat kaba la wan na ka jinglong jingman jong kiei kiei kiba jia sawdong jong ngi la lah ban sngew ruh da babun eh ki briew bad ka long ka daw jong ka jingklusai jong ki sorkar bapher

bapher. Ka long kabym lah kiar ba kan don beit ka jingktah ha ka bor jingmut jingpykaht jong u briew ha kano re kano ka liang lada ki jingeh la buh ha ka iaiaid ka ieng jong ka jingim ki briew bad ka jinglaitluid jong ki ka la shah ktah jur.

Kane ka long ka jingphla jong nga kaba shimet shaphang ka jingĭashem jong nga lyngba kane ka jingpakhang shnong kaba *ym dei* ban shim kum ka jingkut ha ka hi (kane ka jingphla) hynrei pynban kum ka jingkdew ia ngi sha ka jingdonkam bakyrkieh ban don ia U Khrist ha ngi khnang ba Un pynshaitbor ia ngi da ka jingngeit ka jong U ban iaakynduh ia ki jingtynjuh ba jwat kiba ap ia ngi ha ka lawei.

Ha ka por jong ka jingpakhang shnong, nga iaakynduh ia ka jingpisa mynsiem kaba haduh katta katta. KA JINGSHEPTIENG ka long ka daw ba kongsan tam eh. Nga la don ka jingsheptieng shaphang bun kiei kiei ba ngam da don ka jingsngewthuh shuh ia ka jingsdang ne ka jingkut jong ki. Ki jingsheptieng kiba bat ia nga ki la i kumba kin tyllap ia nga. Wat tang haba nga shu iohsngew ia ka khubor shaphang ka jingpang, ka jingĭap bad khamtam eh shaphang ka jingleh jong ki briew ban shim ia la ka jingim ka la pynthut ia ka jingmut jingpyrkhat jong nga bad ka lah wanrah ia ka jingpisa ha ka dohnud jong nga. Nga la kiar na kaban peit ia ka news, ki documentary bad ban don bynta ha ki jingĭakren iaakhana halor ka jingjia jong kine ki sngi bad ka jingktah jong ka. Nga shah ban jur da ki jingĭathuhkhana shaphang ki briew kiba hap ha ka jingsngewsih bad jingumdum ka

mynsiem haduh ba kim lah iöhi shuh ia ka jingkyrmen ba ka lynti ba ki shim ka long ban shim noh ia la ka jingim. Nga la sheptieng ba iöh ha kawei ka sngi nga ruh nga lah ban poi ha kata ka pud. Nga la sngewtlot katba nga la iäleh bad ki jingpyrkhat shaphang ka jingumdum ka mynsiem bad ka jingshim noh ki briew ia la ka jingim. Ka jingpisa mynsiem ka wan hap biang ha nga. Nga la kwah ban shu dem ha jingthiah bad ban ym pykhat shaphang kaei kaei ruh. Nga la sheptieng ia la ki jingmut jingpyrkhat – ki jingmut jingpyrkhat kiba sniew, kibym don jingkyrmen bad kiba sngewngiew. Teng teng, ki jingmut jingpyrkhat jong nga ki long kiba tyllep ia nga haduh katta katta namar ba ha kajuh ka por ki wan ki jingpyrkaht ia kiei kiei kibym seisoh ba nga la sngew ba ngan duh noh wat ia la ka bor jingmut jingpyrkhat. Ki jingsheptieng kiba nga la ju don mynshuwa ruh ki wan phai biang. Nga kynmaw ba nga la iashem ia kawei ka khynnah kaba pang ksuid bad kane ka jingkyrmaw ia ka ka la nang niat ia nga kham jylliew ha ka jingsheptieng. Nga sngew ba ka dohnud jong nga ka la tlot bad ka la pynliem ia nga. Ka jingmut dur jong nga ka la shah bat da ka jingsheptieng shi kaddei eh. Man la ka step ba nga la plie ia la ki khmat, nga ju iäleh ban puson halor ki jingkular U Blei hynrei tang kut ruh pat kut bha kata ka jingpuson jong nga ha kine kiei kiei la wan biang u lyoh ba dum thliw tliw jong ka jingsheptieng bad ka jingduh jingkyrmen bad kine kila tyllep biang ia nga sa shisien pat. Mynba nga la dang leh ia ki kam iing kam sem jong nga bad hateng hateng katba nga mih na iing ban leit thied jingdonkam ha la iing, ki jingkyrmaw ia ka jingumdum ka mynsiem, ka jingleh jong ki briew ban shim ia la ka jingim bad ka jingpang ksuid ki la pynthut ia nga bad ka

jingsheptieng kam pyllait ia nga da lei lei ruh ne ka lah ban long ruh ba nga hi ngam ai lad ia ki ba kin lait na nga. Ka pyrthei bad ka jingim hi kala i dap da ka jingduh jingkyrmen ha nga bad nga la sngewthait ban iäleh pyrshah ia kine ki jingsheptieng.

Ngam lah ban ong kumno ba haduh katto ka jingpisa mynsiem ka la lah ban bat ia nga hynrei nga lah ban ong ba ngam ju poi pyrkhat mynno mynno ruh ba kan sa wan bad nga khlem long kaba la pynkhreh ban ia kynduh ia kum kane ka jingialeh bakynja mynsiem bad ha ka jingmut jingpyrkhat jong nga. Nga poi ban sngewthuh ba haduh katno ba nga long kaba khlem shym la pynkhreh bad nga sheptieng ban pyrkhat shaphang katno ngut na ngi ngi long kiba ym pat shym la pynkhreh na ka bynta ki jingialeh jong ka jingngeit ka jong ngi.

Ha ka tynrai jong ka jingiashem jong nga kaba kum kane, ka phang ba donkam eh ban pynbeit ka long ka JINGNGEIT. Haduh katno shisha ba nga ngeit ba ka ktien U Blei ka long kaba lah ban shaniah bad kabym kylla? Haduh katno ba nga ngeit ha ka jingiada U Blei halor jong nga bad ka longiing longsem ka jong nga bad haduh katno nga la ngeit ba U Khrist U la shong la sah hapoh jong nga bad ym don uwei pat uba lah ban shim ia ka jaka jong U? Ha ki por basuk, kam long kaba eh ban ngeit hynrei ynda haba ka jingsheptieng ka rong ia nga, haduh katno ka long kaba eh ia nga ban pynleit jingmut ha U Jisu baieit jong ngi. Kumba long ki synran katba ki dang don ha ki um baphaloh, ngi pyrta, “Ngi la iap” (Lukas 8:24).

Nga sngewthuh na ka jingiashem jong ba ki khun U Blei kin don ki jingialeh ka jingngeit ba shimet shimet. Ia uwei ka lah

ban long ha kawei ka dur, bad ha uwei pat ka lah ban long da kumwei pat. Namar kata, ka long kaba kongsan tam eh ba ngi plie ia la ki dohnud sha U Jisu ba lyngba ka jingim jong U ha ngi, ngin long kiba don ia ka jingngeit bad ka jingshaniah ha U Blei, U Kpa jong ngi, bad ha U Jisu ban kynduh ia ki jingtynjuh kiban wan ha ka lawei. Nalor kane, ngi dei ban long kiba shim khia ia ka jingdwai. Ngi dei ban pynlut katto katne por ban pan na U Blei ia ka jingiaishah bad ka bor katba ngi mareh ia ka jingmareh kaba la buh ha khmat jong ngi. (Hebru 12:1)

Lyngba baroh ki jingiashem jong nga, i lok jong nga bad ma nga ngi la iadwai shitrhem bha ban ia kaei kaba ju long mynshuwa ban pan na U Blei ia ki jingkyrkhu ka jingngeit bad ka jingpynshaitbor ban ieng skhem lyngba kine ki jingtynjuh kiba ngi iamad mynta bad kita kiba ngin sa iamad ha ka lawei. Ngi la dwai ba ngin long kiba jop lyngba U Khrist ha ki jingialeh ka jingngeit ki jong ngi. Nga la iasaid bad U Blei ba kine ki jingsheptieng kin lait noh na nga. Nga la iit ia ki jingthoh ka Baibl khnang ba ngan shem ia ka jingskhem bad ka jingsuk ha ka ktien bakhuid jong U Blei.

Ynda haba U Jisu U la kular, “To pan, te yn sa ai ha phi; to wad; te phin sa shem; to tied, te yn sa plie ia phi,” U khlem shym la kular khlem kano kano ka jingskhem na ka liang jong U. Khlem pep, U Jisu U la ialam ia nga mian pa mian ban sngewthuh ia ka ktien U Blei bad kumno ba ka don jingiadei bad ka jingiashem jong nga. Ha kawei na ki Baibl study ki jong ngi, nga la shah kdew sha U Mathios 6:34 ha kaba U Jisu U la ong na ka bynta ka jingtngei jong ngi, “Namar kata wat khuslai na ka bynta kaba lashai, naba kata kaba lashai kan khuslai na ka bynta la ka jong. Ia ka sngi

ka biang la ka jong kaba sniew.” Kane ka dkhot ka la weng ia ka jingkit bakhraw na ki tyrpeng jong nga. Nga la sngew ba kata ka jingpisa mynsiem ka la shu um lut. Mar kumta hi ka jingmut jingpyrkhat jong nga ka la plie wang bad ka jingshai na ka khet U Blei ka la ksam lyngba ki lyoh ka jingumdum. Ngam shym la don shuh kano kano ka jingsheptieng ia ka lawei ne ka jingsheptieng shaphang ki jingleh jong nga kiba ngan leh ha ka lawei. Nga la sngewthuh ba lada mynta ka sngi U Khrist U bat skhem ia nga ha ki kti ki jong U bad U sumar sukher ia nga bad u pynbiang ia ki jingdonkam jong nga, – bakynja met, ha ka jingmut jingpyrkat bad ha kaba kynja mynsiem ruh – Un ym pep ban sumar sukher ia nga ruh lashai bad ha ki sngi ba dang sah ka jingim jong nga.

Kumjuh ruh, nga la shah ialam sha Ki Salm 81:9 kaba ong, “U blei uba khyllah un ym long ha me...” Kane ka dkhot ka pynthikna ia nga ba U Soitan um lah ban kam sha lade ia u khun U Blei ha uba U Khrist U pynlong ka jaka shongneh jong U. Nalor kane ruh, Kolossai 3:3 ka ong, “Namar phi la iap noh, bad ia ka jingim jong phi la burieh lem bad U Khrist ha U Blei.” Namar ba ka jingim jong ngi la burieh ha U Khrist, kam don kawei ka lad ruh ba U Soitan un knieh noh ia ka na U Jisu. Bad ruh, namar ba “.... U Blei jong ngi U long ka ding, kaba bam duh noh” (Hebru 12:29), mano keiñ ba nud ban shim noh ia ngi na kum Uta U Blei U jong ngi?! Nga la nang ioh shuh shuh ka jingkyrmen da kine ki kyntien kiba la sot na ka kot jong Ka Ellen G. White, *Christian Temperance and Bible Hygiene*, (Ka Jingimadkar Khristan bad ka Koit ka Khiah katkum ka Baibl) ka lynnong 18, ha kaba ka ong, “Ka bynta jong phi ka long ba phi dei ban buh ia ka mon jong phi sha ka liang U Khrist. Ynda

haba phi aiti ia la ka mon sha ka mon jong U, mar mar hi U wan rung ha ka jingim jong phi, bad U trei ha phi ban mon bad ban trei ia ka jingsngewbha ka jong U. Ka jinglong jong phi ka don hapoh ka jingpyn iaaid jong U Mynsiem jong U. ... Ka iateh bad ka bor kaba long halor ki hima bad ki bor baroh. Phi don ia ka bor na U Blei kaba bat skhem ia phi ha ka bor jong U; bad ka jingim bathymmai, ka jingim jong ka jingngeit, ka long kaba lah ha phi.”

Lyngba ka jingiashem jong nga, nga la sngewthuh shisha ba ngi donkam ban long kiba la khreh na ka bynta ki jingiakhun jong ngi. Ki jingjia bapher bapher ha kane ka pyrthei kiba kdew ba ka jingwan arsien U Jisu ka la ha jingkhong kan buh ia ki briew U Blei ha bun ki jingeh. Ki shah pynshitom bad ki jingtynjuh baeh ki ap ia ngi hynrei ngim donkam ban sngew sheptieng lada ngi buh ia la ka jingim ha U Jisu. Ka dei ha ka ding ba ia ngi yn pynkhuid bad yn pynni bad ngin sa mih na ka kum ka ksuar banylla.


Nga kyntu ia iwei pa iwei iba pule ia kane ka jingthoh ban shim khia ban dwai ban don ia ka jingiaiaid bajan eh bad U Blei bad U Jisu bad ban don ia ka jingiaidei ba kham jylliew bad ba kham jan bad U Kpa bad U Khun jong U. To ngin long kiba tista ban pule ia ka ktien U Blei bad ba ngin ym shah kynoi thiah da ki jingpynthame U Soitan naba un leh katba lah ban khang lad khang lynti ia ngi na

kaban pynkhreh na ka bynta ki jingiakhun kiban sa wan bad ia ka sngi jong U Trai da kaba buh ha ngi da ki jingklusai bad ki jingkit jingbah jong kane ka jingim khnang ba ki jingshah tynjuh jong ngi kan lap ia ngi kyndit kyndit bad ka jingngeit jong ngi kan ym iaahap bad ki jingpynshitom kiban sa wan. To ai ba ngin ym pynthame ia lade ba ka pyrthei kan bteng ban ia long kum ba ka ju long mynshuwa naba U Khrist hi U la maham ba baroh kine ki dak kum ka jingiapthngan, ki jingpang khlam, ki thma, bad kiwei kiwei de, ki long tang “ka jingsdang ki jingjynjar” (Mathios 24:8). To ngin ym ia pynlehnohei ia ka por ba dang sah jong ka jingim jong ngi ha ka jingbeh ia ka spah pyrthei kiba pynsngewbha ia ka lade. Kine ki jingjia jong ki sngi khadduh ki la sdang; katno ka long kaba donkam ia ngi ban shah ia U Khrist ban shong ban sah hapoh jong ngi khnang ba ngi lah ban ioh ia ka bor na bneng ban iaishah bad ki jingtynjuh kiba ha khmat jong ngi. Nga sngewiahap bad kaei kaba uwei u parabangeit u ong ba mynta ngi don ha ka thma ha kaba ngi dang ia mareh lang bad ki shispai. Shen, ngin sa hap ban mareh bad ki kulai bad haduh katno ngin long kiba la khreh ynda haba kata ka sngi kan wan?

Lyngba baroh ki jingtynjuh baratbah, to ngin shah shkor ia kane ka jingmaham U Jisu: Namar kata to sharai: namar phim tip ha kano ka ma ka sngi ba Un wan U Trai jong phi.” (Mathaios 24:42)

KI JINGÏOHI NA KA MYNNOR

KA JINGTIM U JISU ÌA U DIENG DUMBUR (MARKOS 11:11-14,20,21) – E. G. WHITE, KA JINGTHRANG KI ARTA, LYNNONG 64, SLA 771 – 774



Baroh shimiet U Jisu U la pynlut ha ka jingduwai, bad ha ka step kaba lashai U la wan pat sha ka templ. Ha ka lynti U la ìaid lyngba ka bri soh dumbur. U la thngan, “bad haba U la ìohi ìa u dieng dumbur na jngai ba u don ki sla, U la leit ban khmih la Un shem ei-ei ha u: haba U la poit te ha U, Um shym la shem ei-ei ruh hynrei tang ki sla; namar kam pat long ka aïom soh dumbur.”

Kam pat shym la dei ka aïom ban ih u soh dumbur, lait noh ha ki katto katne ki jaka: bad ha ki jaka lum ka Jerusalem lah ban ong da shisha: “Kam pat long ka aïom soh dumbur.” Hynrei ha kata ka brisoh na kaba U Jisu U la ìaid lynti, uwei u dieng u la paw ba u long kham shuwa ìa baroh kiwei pat ki dieng dumbur. La tap ìa u da ki sla. Ka dei ka jinglong tynrai jong u dieng dumbur ba ha shuwa ban sei ban san ki sla, u soh u la mih bad heh. Namar kata une u dieng u la dap da u sla bad kumta u kular ba la don u soh uba la ih. Hynrei ka dur kaba u pyni ka long kaba shukor. Haba la wad ha ki tnant,

naduh kiba na tbian haduh ka tnat kaba sha kliar ruh, U Jisu “Um shym la shem ei-ei ruh hynrei tang ki sla.” Ki la dei tang ki sla jong ka jingleh mynleh, ym don ei-ei palat ìa kata.

U Khrist U la kren pyrshah ìa u da ka jingtim kaba pyniap tyrkhong. “Ym don uban bam soh shuh na me lano-lano ruh,” U la ong. “Ha ka sngi kaba lashai katba U Nongpynim bad ki synran jong U ki la ìa ìaid biang ban leit sha ka nongbah, ki tnat kiba la ìap bad ki sla kiba la tyrkhong ki la khring ìa ki jingpeit bniah jong ki. “Ko Kynrad,” la ong U Petros, “ha khmih, uta u dieng dumbur ìa uba Me la tim u la ìap tyrkhong noh.”

Ka jingleh jong U Khrist ha ka jingtim ìa u dieng dumbur ka la pynkyndit ìa ki synran. Ka la imat ha ki ba ka la pher bak na ki rukom-ki jingtrei jong U. Bunsien ki la ju ìohsngew ba U la ong skhem ba Um shym la wan ban pynrem ìa ka pyrthei, hynrei ba ka pyrthei lyngba jong U kan ìoh lait im. Ki la kynmaw ìa ki kyntien jong U, “Naba U Khun u briew Um shym la wan ban pynjot ìa ki mynsiem ki briew, hynrei ban pynim.” Lukas 9:56. ìa ki kam phylla jong U la leh ban pynim pat, ym dei ban pynjot. Ki synran jong U ki la ithuh ìa U tang kum U Nongpynim pat, U Nongpynkhiah. Kane ka jingleh ka la long kawei kaba pher bak. Kaei ka jingthum? ki la kylli.

U Blei “U sngewbha ha ka jingisynei.” “Katba ng aim, ong U Trai U Blei, Ngam don ka jingsngewbha ha ka jingiap u

bymman.” Mikah 7:19, Esekiel 33:11. Ha U ka kam ka jingpynjot bad ka jingbishar jong ka jingpynrem ka long “ka jingleh baphylla keiñ.” Isaiah 28:21. Hynrei dei ha ka jingisynei bad ka jingieit ba U kyntiew bad khyllie ia ka pyrda kaba kah ia ka lawei, bad U pynpaw sha ki briew ia ki jingmih jong ka rukom im kaba pop.

Ka jintim ia u dieng dumbur ka la long ka pharshi jong ka jingleh da ka kam. Uto u dien uba khlem soh, u da pyni sarong ia ki sla leh-mynleh ha khmat U Jisu hi, u la long ka dur pharshi ia ka jaid bynriew Jiw. U Nongpynim U la kwah ban pynshai ha ki synran jong U ia ka daw bad ia ka jingthikna jong ka jingjot bakhadduh jong ki Israel. Na ka bynta kane ka jingthmu U la buh ha uto u dien ia ki jinglong nongbatai shai ia ka jingshisha bakynja-blei. Ki Jiw ki la ieng ha kaba paw shai kiba pher bak na baroh kiwei pat ki jaid bynriew, ki iaiphla ba ki mane bad ñiew-burom ia U Blei. La jied sngewbha kyrpang ia ki da U, bad ki la kam ba ki don ka hok kham palat ban ia kiwei pat ki jaid briew. Hynrei ia ki la pynsniew eh da ka jingieit ia ka pyrthei bad da ka jinglalot ia ka jingioh jingmyntoi. Ki la sngew sarong ia ka jingtip kaba ki don, hynrie kim tip ei-ei ia ki jingdawa jong U Blei, bad ki la dap da ki jingleh arsap. Kum uto u dieng dumbur uba khlem don soh, ki la pynpyiar ia ki tnat leh-mynleh jong ki shadduh ka kliar, kiba san jyrngam bha ha ka dur kaba shabar, bad kiba itynnad

shisha ha ka jingpeit jong ki khmat, hynrei kim pynmih “ei-ei ruh em hynrei tang ki sla.” Ka ñiam jong ki Jiw, lem bad ka templ kaba itynnad bad kaba don burom jong ki, ki duwan kiba kyntang jong ka, ki lyngdoh lem bad ki pansngiat jong ki bad ki jinglehñiam kiba ishong kun, kine baroh ki la long shisha kiba itynnad bad kiba iphuh-iphieing ha ka dur kaba paw shabar, hynrei ka jingsngewrit, ka jingieit, bad ka jingsbun mynsiem kim don ei-ei.

Baorh ki dieng ha kata ka bri dieng dumbur kim shym la don soh: hynrei kita ki deing kiba khlem sal kim shym ai jingkhmih lynti iano-iano, bad kim shym la pynmih ia kano-kano ka jingdiaw. Da kine ki dieng la mihpli ia ki Jentil. Kim shym la don ia ka jinglong riewblei kum ki Jiw hi: hynrei ma ki kim shym la phla ba ki shakri ia U Blei. Kim shym la pyni sarong ia ka jingleh-mynleh ba ki don ia ka jingbha. Ki la long kiba matlah ia ki kam bad ki lynti jong U Blei. Bad ki, ka por – ka aïom sohdumbur kam pat dei. Ki la dang ap ia kata ka sngi kaban wallam sha ki ia ka jingshai bad ia ka jingkyrmen, Ki Jiw, kiba la iohpdiang ia ki jingkyrkhu kiba kham khraw na U Blei, la pan jingkheñ na kin a ka bynta ka jingpyndonkam bakla ia kine ki jingai. Ki kabu kiba la pynpaw da ka jingsarong ki pynkhraw shuh-shuh ia ka jingrem jong ki.

Notes

Ki Nonglam Khubor Ka Jingshisha ka long kawei na ki lynti ba ka Christ In You Minsitries ka pyndonkam ban pynïoh biang ia ki jingshisha kiba la jah bad ba la shah iuh roit. Ngi kyrmen ba lyngba kane ka lynti, ngi lah ban pynshlur ia ki nongpule jong ngi ban wad ia ka jingshisha kum ka spah baburieh. Ia kane ka newsletter la shon shishen shi bnai bad kiba kwah, ki lah ban ioh ia ka khlem da hap ban seiw pisa.

Ym dei tang ba ngi ai jingbit hyrei ngi pyshlur ruh ba lada don kino kino kiba kwah ban shon bad ka jingkopy ia kane ka newletter, ki lah ban leh ia kata halor ka kyndon ba ki pynneh pynsah ia ka kyrting, ki number phone bad ka email address jong kane ka ministry bad jong ka newsletter.

Phi lah ban phone ia ngi ha kine ki number:

+91 87942 62391

+91 82588 77230

+91 70059 10655

+91 70056 73218

Email: ciyministries04@gmail.com

Ka Jingpyntip

Ki jingpyni jingmut ha kane ka newsletter kim da dei eh ki jingsngewthuh jong ka Christ In You Ministries.

La Shon bad Pynmih da:

***Ka Christ In You Ministries,
Meghalaya, India***